

● രമണി - കെ. സരസ്വതിയമ്മ

കെ. സരസ്വതിയമ്മയുടെ ചെറുകഥയാണ് രമണി. ചങ്ങമ്പുഴ കൃഷ്ണപിള്ള എഴുതിയ രമണൻ എന്ന കവിതയെ സ്ത്രീപക്ഷ രീതിയിൽ സമീപിക്കാനാണ് കഥയിലൂടെ എഴുത്തുകാരി ശ്രമിക്കുന്നത്. പാവപ്പെട്ട ഇടയനായ രമണനും ചന്ദ്രികയും തമ്മിലുള്ള പ്രണയമാണ് രമണൻ എന്ന കവിതയിലെ പ്രമേയം. ചന്ദ്രിക മറ്റൊരാളെ വിവാഹം കഴിക്കുന്നതോടെ പ്രണയം ദുരന്തമായി അവസാനിക്കുന്നു. വായനക്കാരുടെ മനസ്സിൽ ചന്ദ്രിക വഞ്ചനയുടെ പ്രതീകമാണ്. കാമുകി നഷ്ടപ്പെട്ട രമണൻ ആത്മഹത്യ ചെയ്യുന്നു. അങ്ങനെ ചന്ദ്രിക രമണന്റെ ഘാതകിയായിത്തീരുന്നു. രമണന് എല്ലാവരുടെയും സ്നേഹവും സഹതാപവും ലഭിക്കുന്നു. ഈ ധാരണകളെയാണ് സരസ്വതിയമ്മ രമണി എന്ന കഥയിലൂടെ മാറ്റി എഴുതുന്നത്. കഥയിലെ കേന്ദ്രകഥാപാത്രങ്ങളായ ശാന്തിയും സുഷമയും രമണനെ പറ്റി സംസാരിക്കുന്നു. അവർ കോളേജ് വിദ്യാർത്ഥിനികൾ ആണ്. സുഷമ ചന്ദ്രികയുടെ കാഴ്ചപ്പാടിലൂടെ രമണനെയും അതെഴുതിയ കവിയെയും വിചാരണ ചെയ്യുന്നു. ശാന്തി വളരെ നിഷ്കളങ്കമായി രമണന്റെ ദുരന്തത്തിൽ സഹതപിക്കുന്നു. ചന്ദ്രികയുടെ പ്രണയത്തെ വെറും കാമമായി വ്യാഖ്യാനിച്ചവരെ നിശിതമായി സരസ്വതി അമ്മ വിമർശിക്കുന്നു. സുഷമയുടെ കാഴ്ചപ്പാടിൽ സമൂഹവും ചന്ദ്രികയും അച്ഛനമ്മമാരും ആണ് രമണന്റെ മരണത്തിന് കാരണക്കാർ. ഇതിൽ ആദ്യം കുറ്റം ചെയ്തവർ അച്ഛനമ്മമാരാണ്. അധികം ലോക പരിചയമില്ലാത്ത പെൺകുട്ടിയാണ് ചന്ദ്രിക' തൻറെ ഇടയന് വേണ്ടി പ്രാണൻ കളയാൻ തയ്യാറായ അവൾ പിന്നീട് കർത്തവ്യത്തിനുവേണ്ടി പ്രണയത്തെ ബലി കഴിക്കുന്നു. അതാണ് മഹത്തായ ത്യാഗം എന്നും സുഷമ വാദിക്കുന്നു. സർവ്വ കുറ്റങ്ങളും ചന്ദ്രികയിൽ ആരോപിക്കുന്ന കവിയെയും സരസ്വതി അമ്മ വിമർശിക്കുന്നുണ്ട്. മലയാളത്തിൽ സ്ത്രീയുടെ പക്ഷത്തുനിന്ന് എഴുതിയ ആദ്യത്തെ പ്രതീകകഥയാണ് രമണി.